

# बेटियों की सुरक्षा समाज की साझा जिम्मेदारी : ओम बिरला

‘सुरक्षा संवाद 2.0’ में लोकसभा अध्यक्ष ने कहा- महिला सुरक्षा केवल पुलिस या सरकार का विषय नहीं, समाज की भागीदारी से बनेगा सुरक्षित माहौल; कोटा-बूंदी की हर पंचायत में डिजिटल लाइब्रेरी का लक्ष्य

**भीलवाड़ा फोकस @ कोटा ।**

गर्वित । लोकसभा अध्यक्ष ओम बिरला ने कहा कि देश की बेटियाँ आज शिक्षा से लेकर विज्ञान, तकनीक, खेल, सुरक्षा और प्रशासन तक हर क्षेत्र में अपनी पहचान बना रही हैं। ऐसे में समाज की सबसे बड़ी जिम्मेदारी बेटियों को सुरक्षित, आत्मविश्वासी और आगे बढ़ने के लिए अनुकूल वातावरण देना है। महिला सुरक्षा को केवल पुलिस या सरकार की जिम्मेदारी मानने के बजाय पूरे समाज को इसमें सक्रिय भागीदारी निभानी होगी।

कोटा शहर पुलिस और ब्लू डॉट डॉयलॉग संस्था की ओर से आयोजित ‘महिला सुरक्षा संकल्प अभियान’ के तहत ‘सुरक्षा संवाद 2.0’ कार्यक्रम में महिलाओं और छात्राओं से संवाद करते हुए बिरला ने कहा कि पुलिस और समाज के बीच बेहतर तालमेल तथा महिलाओं की सक्रिय भागीदारी से अपराधों की रोकथाम को प्रभावी बनाया जा सकता है। उन्होंने कहा कि कोटा को सुरक्षित और नशामुक्त शहर बनाना सामूहिक संकल्प होना चाहिए।

कार्यक्रम में महिला सुरक्षा अभियान पर तैयार डॉक्यूमेंट्री फिल्म और ‘साइबर एंड वीमेन सेफ्टी’ हैंडबुक का विमोचन भी किया गया।



**पुलिस से संवाद और जागरूकता को बताया जरूरी**

बिरला ने कहा कि महिलाओं और छात्राओं का पुलिस के साथ निरंतर संवाद बना रहना चाहिए। किसी घटना या अपराध की जानकारी समय पर मिलने से पुलिस प्रभावी कार्रवाई कर सकती है। उन्होंने महिलाओं को साइबर अपराधों, ऑनलाइन ठगी, डिजिटल ब्लैकमेलिंग और अन्य साइबर खतरों के प्रति सजग रहने की अपील की।

उन्होंने कहा कि कोटा देश का बड़ा शिक्षा केंद्र है। यहां देशभर से छात्र-छात्राएं पढ़ने आते हैं, इसलिए शहर में ऐसा वातावरण तैयार करना जरूरी है, जहां बाहर से आने वाली बेटियां खुद को सुरक्षित और परिवार का हिस्सा महसूस करें। कोटा की बेटियों को सुरक्षित माहौल और गुणवत्तापूर्ण शिक्षा उपलब्ध कराना पूरे शहर की सामूहिक जिम्मेदारी है।

**हर पंचायत में डिजिटल लाइब्रेरी का लक्ष्य**

लोकसभा अध्यक्ष ने ग्रामीण क्षेत्र की बेटियों को शिक्षा और प्रतियोगी परीक्षाओं के समान अवसर उपलब्ध कराने की दिशा में भी बड़ा लक्ष्य बताया। उन्होंने कहा कि कोटा-बूंदी की प्रत्येक पंचायत में डिजिटल लाइब्रेरी स्थापित करने का लक्ष्य रखा गया है। इन लाइब्रेरियों में राष्ट्रीय और अंतरराष्ट्रीय स्तर की अध्ययन सामग्री उपलब्ध कराई जाएगी। ऑनलाइन कोचिंग और डिजिटल माध्यम से ग्रामीण विद्यार्थियों को भी बेहतर तैयारी का अवसर मिलेगा। उन्होंने कहा कि दादी-नानी की डिजिटल पाठशाला और स्कूलों में प्रारंभिक स्तर से डिजिटल शिक्षा जैसे प्रयास भी किए जा रहे हैं, ताकि संसाधनों की कमी किसी बेटे की पढ़ाई और प्रतिभा में बाधा न बने।

**नशामुक्त समाज के लिए महिलाओं से आगे आने का आह्वान**

बिरला ने कहा कि रक्षाबंधन केवल



भाई-बहन के रिश्ते का पर्व नहीं, बल्कि बहन-बेटियों की सुरक्षा और संस्कारित समाज बनाने का संकल्प लेने का अवसर भी है। उन्होंने महिलाओं से नशामुक्त भारत के निर्माण में सक्रिय भूमिका निभाने का आह्वान किया। उन्होंने कहा कि समाज की एकजुटता से ही सुरक्षित, संस्कारित और सशक्त वातावरण तैयार किया जा सकता है।

**महिला सुरक्षा सरकार की प्राथमिकता : नागर**

ऊर्जा मंत्री हीरालाल नागर ने कहा कि भारतीय संस्कृति में नारी को शक्ति का स्वरूप माना गया है। महिला सुरक्षा को लेकर समाज में निरंतर जागरूकता और संवाद की आवश्यकता है। उन्होंने महिलाओं से किसी भी तरह के दुर्व्यवहार या असहज स्थिति को नजरअंदाज नहीं करने तथा तत्काल शिकायत करने की अपील की। उन्होंने कहा कि कार्यस्थल, शिक्षण संस्थानों और सार्वजनिक स्थानों पर सुरक्षित

वातावरण उपलब्ध कराना सरकार की प्राथमिकता है।

**अपराध होने से पहले रोकथाम जरूरी : संदीप शर्मा**

कोटा दक्षिण विधायक संदीप शर्मा ने महिला सुरक्षा संवाद को महत्वपूर्ण पहल बताते हुए कहा कि लक्ष्य केवल अपराध के बाद कार्रवाई करना नहीं, बल्कि अपराध की स्थिति बनने से पहले ही उसे रोकना होना चाहिए। उन्होंने छात्राओं को आत्मरक्षा का प्रशिक्षण देने पर जोर दिया।

**घर से लेकर साइबर स्पेस तक सुरक्षा जरूरी : कल्पना देवी**

लाड़पुरा विधायक कल्पना देवी ने कहा कि महिलाओं की सुरक्षा का दायरा केवल सड़क और सार्वजनिक स्थानों तक सीमित नहीं है। घर, कार्यस्थल और डिजिटल दुनिया में भी महिलाओं के सामने कई चुनौतियां हैं। साइबर अपराध और डिजिटल ब्लैकमेलिंग के प्रति जागरूकता बढ़ाना जरूरी है। उन्होंने कहा कि बेटियों को पढ़ाने के साथ

बेटों को महिलाओं का सम्मान करना भी सिखाना होगा।

**कानून तोड़ने वालों के लिए कोई जगह नहीं : डीजीपी**

राजस्थान के पुलिस महानिदेशक राजीव कुमार शर्मा ने कहा कि मुख्यमंत्री भजनलाल शर्मा के निर्देशन में राजस्थान पुलिस महिला सुरक्षा के लिए प्रतिबद्ध है। पुलिस का प्रयास है कि बेटियां भय में नहीं, बल्कि विश्वास के वातावरण में आगे बढ़ें। उन्होंने महिलाओं से किसी भी परेशानी या अपराध की स्थिति में बिना संकोच पुलिस से संपर्क करने की अपील की।

डीजीपी ने आत्मरक्षा के साथ बालिकाओं को अपने कानूनी अधिकारों और डिजिटल अपराधों की जानकारी देने पर जोर दिया। उन्होंने स्पष्ट कहा कि कानून तोड़ने वालों के लिए कोई जगह नहीं है और महिला सुरक्षा तथा अपराध नियंत्रण को लेकर पुलिस लगातार कार्रवाई कर रही है।

कार्यक्रम में अतिरिक्त डीजीपी विशाल बंसल, उप महानिरीक्षक पुलिस कुंवर राष्ट्रदीप, जिला कलक्टर पीयूष समारिया, कोटा शहर पुलिस अधीक्षक तेजस्विनी गौतम, कोटा देहात पुलिस अधीक्षक सुजित शंकर सहित पुलिस एवं प्रशासन के अधिकारी, कर्मचारी, महिलाएं और छात्राएं मौजूद रहीं।

## आरक्षण की लॉटरी ने खोले निकाय चुनाव के नए समीकरण

**भीलवाड़ा नगर निगम में 70 वार्डों का गणित साफ, 23 सीटों पर महिला आरक्षण; कई दावेदारों को बदलना पड़ेगा चुनावी ठिकाना**

**भीलवाड़ा फोकस @ भीलवाड़ा ।**

नगर निकाय चुनाव की तैयारियों के बीच सोमवार को वार्ड आरक्षण की तस्वीर सामने आते ही भीलवाड़ा जिले की सियासत में हलचल बढ़ गई। अब तक अध्यक्ष और महापौर पद के आरक्षण को लेकर चल रही चर्चाओं के बाद वार्डों की स्थिति भी स्पष्ट हो गई है। इसके साथ ही लंबे समय से चुनावी तैयारी कर रहे संभावित प्रत्याशियों के सामने अब अपने वार्ड को लेकर नई रणनीति बनाने की नौबत आ गई है। कहीं आरक्षण ने दावेदारों के लिए रास्ता खोल दिया तो कहीं सालों से तैयार बैठे नेताओं को दूसरे वार्ड का रुख करना पड़ सकता है।

जिला मुख्यालय पर सोमवार को आयोजित लॉटरी प्रक्रिया में भीलवाड़ा नगर निगम के साथ जिले की विभिन्न नगर पालिकाओं के वार्डों का आरक्षण तय किया गया। प्रक्रिया जिला निर्वाचन अधिकारी एवं जिला कलक्टर जसमीत सिंह संधू की मौजूदगी में निर्धारित प्रावधानों के तहत पूरी हुई। राजनीतिक दलों के प्रतिनिधियों और जनप्रतिनिधियों की मौजूदगी में वार्डों की श्रेणियां तय की गईं।

**निगम में 70 वार्ड, आरक्षण ने बदली तस्वीर**

भीलवाड़ा नगर निगम के कुल 70 वार्डों में से 9 वार्ड अनुसूचित जाति, एक वार्ड अनुसूचित जनजाति और 14 वार्ड अन्य पिछड़ा वर्ग के लिए आरक्षित हुए हैं। शेष 46 वार्ड सामान्य श्रेणी में रखे गए हैं। एससी वर्ग में वार्ड 24, 48 और 57



महिलाओं के लिए आरक्षित किए गए हैं, जबकि वार्ड 53, 55, 25, 2, 27 और 52 एससी सामान्य श्रेणी में रहेंगे। एसटी वर्ग में वार्ड 66 आरक्षित हुआ है। यह सीट एसटी ओपन श्रेणी में रहेगी। ओबीसी वर्ग के 14 वार्डों में वार्ड 31, 37, 51, 5 और 70 ओबीसी महिला के लिए आरक्षित किए गए हैं। वहीं वार्ड 11, 15, 17, 19, 20, 21, 54, 58 और 69 ओबीसी ओपन श्रेणी में आए हैं।

**सामान्य वर्ग के 46 वार्डों में 15 महिला सीटें**

सामान्य श्रेणी के 46 वार्डों में से 15 वार्ड महिलाओं के लिए आरक्षित हुए हैं। इनमें वार्ड 40, 12, 7, 30, 29, 65, 61, 8, 22, 41, 9, 46, 67, 38 और 10 शामिल हैं। सामान्य ओपन श्रेणी में वार्ड 1, 3, 4, 6, 13, 14, 16, 18, 23, 26, 28, 32, 33, 34, 35, 36, 39, 42, 43, 44, 45, 47, 49, 50, 56, 59, 60, 62, 63, 64 और 68 रहेंगे।

**23 वार्डों में महिलाओं के लिए आरक्षण**

नगर निगम के आरक्षण गणित में एससी महिला की तीन, ओबीसी महिला की पांच और सामान्य महिला की 15 सीटें शामिल हैं। इस तरह कुल 23 वार्ड महिला आरक्षण के दायरे में आए हैं। इससे निगम की चुनावी राजनीति में महिला दावेदारों की भूमिका और महत्वपूर्ण हो गई है।

**महापौर पद का आरक्षण भी बनेगा बड़ा फैक्टर**

महापौर पद सामान्य महिला के लिए आरक्षित होने के बाद वार्ड आरक्षण को लेकर राजनीतिक दलों की दिलचस्पी पहले से अधिक थी। अब वार्डों की तस्वीर साफ होने के बाद उन महिला नेताओं की गतिविधियां बढ़ने की संभावना है, जो महापौर पद की दौड़ में खुद को देख रही हैं।

जिन दावेदारों का अपना वार्ड आरक्षित श्रेणी में चला गया है, उनके सामने अब दो विकल्प हैं या तो आरक्षित श्रेणी के

मुताबिक उसी वार्ड से नए समीकरण तलाशें या फिर दूसरे वार्ड में राजनीतिक जमीन तैयार करें। यही स्थिति कई मौजूदा पार्षदों और संभावित प्रत्याशियों के सामने भी खड़ी हो गई है।

**राजनीतिक दलों की रणनीति पर अब नजर**

लॉटरी पूरी होने के साथ ही भाजपा और कांग्रेस सहित अन्य दलों में टिकट को लेकर मंथन का दौर तेज होने की उम्मीद है। संभावित प्रत्याशी अपने-अपने वार्डों में सक्रियता बढ़ाएंगे, जबकि दल भी जातीय समीकरण, जीत की संभावना, स्थानीय पकड़ और संगठन में सक्रियता को ध्यान में रखते हुए उम्मीदवारों की तलाश करेंगे।

**जिले की नगर पालिकाओं में भी आरक्षण तय**

भीलवाड़ा नगर निगम के बाद जिले की नगर पालिकाओं के लिए भी वार्ड आरक्षण की प्रक्रिया आगे बढ़ी। आसीद, गुलाबपुरा, गंगापुर, हमीरगढ़, बनेड़ा, शाहपुरा, जहाजपुर, मोंडलगढ़ सहित अन्य नगर निकायों के वार्डों का आरक्षण निर्धारित किया गया। बिजौलिया और बीगोद नगर पालिका की लॉटरी प्रक्रिया भी पूरी हुई। वार्ड आरक्षण के बाद अब नगर निकाय चुनाव का अगला चरण प्रत्याशियों की तलाश और टिकट वितरण की राजनीति का होगा। यानी लॉटरी ने वार्ड तय किए हैं, लेकिन असली चुनावी मुकाबले की तस्वीर अब राजनीतिक दलों के उम्मीदवार घोषित करने के बाद ही पूरी तरह सामने आएगी।

## बिजौलिया में वार्ड आरक्षण से चुनावी बिसात साफ

**25 वार्डों में 9 सीटें महिलाओं के लिए आरक्षित, अध्यक्ष पद भी अनारक्षित महिला; कई दावेदारों के बदले समीकरण, टिकट पर नजर**

**भीलवाड़ा फोकस @ बिजौलिया ।**

नगर पालिका आम चुनाव-2026 को लेकर नगर में वार्ड आरक्षण की तस्वीर साफ होते ही चुनावी सरगमी तेज हो गई है। 25 वार्डों के आरक्षण ने कई संभावित प्रत्याशियों के राजनीतिक समीकरण बदल दिए हैं। खासकर महिला आरक्षित वार्डों में नए दावेदारों के सामने आने की संभावना बढ़ गई है। अब राजनीतिक दलों के साथ संभावित प्रत्याशी भी टिकट को लेकर नए सिरे से गणित बैठने में जुट गए हैं।

**9 वार्ड महिलाओं के लिए आरक्षित**

बिजौलिया के 25 वार्डों में 9 वार्ड महिला वर्ग के लिए आरक्षित हैं। इनमें वार्ड 1 एसटी महिला, वार्ड 2 व 3 सामान्य महिला, वार्ड 8 व 12 ओबीसी महिला, वार्ड 17 व 18 सामान्य महिला तथा वार्ड 21 व 25 एससी महिला के लिए आरक्षित किए गए हैं।

**एससी के 5, एसटी के 2 और ओबीसी के 5 वार्ड**

आरक्षण सूची के अनुसार एससी वर्ग के वार्ड 5, 10, 11, 21 और 25 हैं। इनमें 21 और 25 एससी महिला के लिए आरक्षित हैं। वहीं एसटी वर्ग के वार्ड 1 और 24 हैं, जिनमें वार्ड 1 एसटी महिला के लिए आरक्षित है। ओबीसी वर्ग के 5 वार्ड 8, 12, 15, 16 और 22 हैं। इनमें 8 और 12 ओबीसी महिला के लिए आरक्षित हैं।

**13 वार्ड सामान्य वर्ग में**

सामान्य वर्ग के कुल 13 वार्ड हैं। इनमें वार्ड 2, 3, 17 और 18 सामान्य महिला के लिए आरक्षित हैं, जबकि वार्ड 4, 6, 7, 9, 13, 14, 19, 20 और 23 सामान्य वर्ग के लिए हैं।



**कई दावेदारों की रणनीति बदली**

आरक्षण के बाद उन संभावित प्रत्याशियों को झटका लगा है, जो लंबे समय से अपने वार्ड से चुनाव लड़ने की तैयारी कर रहे थे। वार्ड अनुकूल नहीं रहने पर अब उन्हें दूसरे वार्ड या परिवार के किसी सदस्य को मैदान में उतारने की रणनीति बनानी पड़ सकती है। दूसरी ओर आरक्षित वार्डों में नए चेहरों की दावेदारी मजबूत होने के आसार हैं। महिला आरक्षित वार्डों में राजनीतिक परिवारों से जुड़े महिलाओं के साथ सामाजिक क्षेत्र में सक्रिय महिलाओं के नाम भी चर्चा में आने लगे हैं।

**अध्यक्ष पद भी महिला के लिए आरक्षित**

बिजौलिया नगर पालिका अध्यक्ष का पद पहले ही अनारक्षित महिला के लिए आरक्षित हो चुका है। ऐसे में पार्षद पद की 9 महिला सीटों के साथ अध्यक्ष पद के आरक्षण ने इस बार चुनाव में महिला नेतृत्व को खासा महत्व दे दिया है।

**अब टिकट वितरण पर निगाह**

वार्ड आरक्षण के बाद अब सबसे ज्यादा नजर भाजपा और कांग्रेस के टिकट वितरण पर रहेगी। दोनों दलों के साथ निर्दलीय दावेदार भी सक्रिय होंगे। आरक्षण के कारण पुराने दावेदारों को नए विकल्प तलाशने पड़ेंगे, जबकि कई वार्डों में नए चेहरे सीधे मुकाबले में उतर सकते हैं।



## QUICK BITES

‘एक पेड़ मां के नाम’ अभियान के तहत  
महात्मा गांधी विद्यालय में पौधारोपण

भीलवाड़ा फोकस @ काछेला।



कस्बा स्थित राजकीय महात्मा गांधी विद्यालय परिसर में ‘एक पेड़ मां के नाम’ अभियान के तहत पौधारोपण कार्यक्रम आयोजित किया गया। कार्यक्रम के दौरान विद्यालय परिसर में विभिन्न पौधे लगाए गए और पर्यावरण संरक्षण का संदेश दिया गया। पौधारोपण करते हुए भाजपा सहसंयोजक विधानसभा मांडलगढ़ संदीप सोनी ने कहा कि पेड़-पौधे प्रकृति की अनमोल धरोहर हैं। इनके बिना स्वस्थ और सुरक्षित जीवन की कल्पना नहीं की जा सकती। पेड़ हमें ऑक्सीजन देने के साथ पर्यावरण संतुलन बनाए रखने, गर्मी कम करने और प्रदूषण रोकने में महत्वपूर्ण भूमिका निभाते हैं। उन्होंने कहा कि आज के समय में पौधारोपण केवल अभियान तक सीमित न रहकर हमारी नियमित जिम्मेदारी बनना चाहिए और एक पौधा लगाना आने वाली पीढ़ी के लिए सुरक्षित और स्वच्छ पर्यावरण की नींव रखने के समान है। उन्होंने उपस्थित लोगों से अधिक से अधिक पौधे लगाने तथा लगाए गए पौधों की नियमित देखभाल और सुरक्षा करने का आह्वान किया। इस दौरान सभी ने निरंतर पौधारोपण करते रहने और पौधों के संरक्षण का संकल्प लिया।

कार्यक्रम में भाजपा नेता सत्यनारायण वैष्णव, राजेश मालू, दिनेश स्वर्णकार, अभिषेक माहेश्वरी, विद्यालय की प्रधानाचार्य सोनिया स्वर्णकार, शिक्षक राजेंद्र आचार्य, कैलाश चंद्र रेपर सहित विद्यालय के शिक्षक उपस्थित रहे

सावन के तीसरे सोमवार को शिव की आराधना को  
उमड़े श्रद्धालु, नाग पंचमी का बना विशेष संयोग

भीलवाड़ा फोकस @ सवाईपुर

( सांवर वैष्णव ):- सावन के पवित्र माह के तीसरे सोमवार को शिवालयों में श्रद्धालुओं का सैलाब उमड़ रहा है। सुबह से ही ‘हर-हर महादेव’, ‘जय भोलेनाथ’ और ‘बोल बम’ के जयकारों से शिवालय गूंज उठे। भक्त शिव शम्भू का दूध, दही, घी, शहद, गंगाजल, बेलपत्र और पुष्प अर्पित कर जलाभिषेक कर रहे। इस दौरान उन्होंने परिवार की सुख-समृद्धि और खुशहाली की कामना की। सवाईपुर सहित बनकाखेड़ा, रेडवास, ढेलाणा, सोपुरा, सालरिया, बड़ला, चार्वाडिया, ककरोलिया माफी, कंचलियास, कुड़ी, बोरखेड़ा, बोर्डियास, खजीना, कांदा, रुपाहेली, सोलंकिया का खेड़ा, पिथास, खरेड़ आदि गांवों के मंदिरों में सुबह से ही श्रद्धालुओं की भीड़ लग रही। सावन का तीसरा सोमवार इस बार खास है की सोमवार के साथ नाग पंचमी का पर्व भी मनाया जा रहा। सावन में भगवान शिव की पूजा का विशेष महत्व माना जाता है। वहीं नाग पंचमी का संबंध भी भगवान शिव से माना जाता है, क्योंकि उनके गले में नाग विराजमान हैं। ऐसे में इस दिन शिव पूजा के साथ नाग देवता का स्मरण और पूजन करना भक्तों के लिए विशेष धार्मिक महत्व रखता है। महिलाएं, पुरुष और बच्चे हाथों में जल, दूध और पूजन सामग्री लेकर शिवालय पहुंचे और भगवान भोलेनाथ की पूजा-अर्चना कर, घर-परिवार में सुख-समृद्धि और खुशहाली की कामना कर रहे। मंदिर परिसर में भक्तों की भीड़ बनी रही और शिव भक्ति का माहौल छाया जह। शिवालयों में सुबह से ही श्रद्धालुओं का तांता लगा रहा। कई स्थानों पर रुद्राभिषेक और विशेष पूजन का भी आयोजन किया जा रहा है।




## सावन के तीसरे सोमवार को तिलस्वां महादेव में उमड़ा श्रद्धालुओं का सैलाब

भीलवाड़ा फोकस @ बिजौलिया।

नरेश धाकड़। सावन माह के तीसरे सोमवार को प्रसिद्ध तिलस्वां महादेव मंदिर में श्रद्धालुओं का जनसैलाब उमड़ पड़ा। सुबह से ही दूर-दराज के क्षेत्रों से बड़ी संख्या में श्रद्धालु मंदिर पहुंचे। श्रद्धालुओं ने भगवान महादेव के दर्शन कर जलाभिषेक एवं पूजा-अर्चना की और क्षेत्र, प्रदेश व देश में सुख-शांति एवं खुशहाली की कामना की।

तिलस्वां महादेव ट्रस्ट की ओर से भगवान महादेव का विशेष अभिषेक एवं पूजा-अर्चना की गई। ट्रस्ट अध्यक्ष रमेश चंद्र अहौर एवं ट्रस्ट सचिव मांगीलाल धाकड़ ने बताया कि ट्रस्ट की ओर से महादेव का अभिषेक कर क्षेत्र एवं देश में सुख-समृद्धि और खुशहाली की कामना की गई।

उन्होंने बताया कि सावन माह में मंदिर



आने वाले श्रद्धालुओं की सुविधा को ध्यान में रखते हुए ट्रस्ट की ओर से पंडितों की व्यवस्था की गई है। पंडितों द्वारा श्रद्धालुओं के लिए निरंतर सेवा भाव से पूजा-अर्चना एवं अभिषेक करवाए जा रहे हैं। ट्रस्ट की ओर से पूरे सावन माह में श्रद्धालुओं को बेहतर धार्मिक सुविधाएं उपलब्ध कराने का प्रयास किया जा रहा है। श्रद्धालुओं की भारी भीड़ को देखते हुए ट्रस्ट के सदस्यों के साथ प्रशासन



की ओर से भी मंदिर परिसर एवं आसपास की व्यवस्थाओं पर निगरानी रखी गई। भीड़ नियंत्रण एवं श्रद्धालुओं की सुविधा को लेकर आवश्यक व्यवस्थाएं की गई।

इधर, सावन के तीसरे सोमवार पर नवदेश्वर महादेव एवं मंदाकिनी महादेव बिजौलिया, कुकड़ेश्वर महादेव छोटी बिजौलिया, नीलकंठ महादेव गणेशपुरा तथा झरिया महादेव छोटे बिजौलिया सहित क्षेत्र के विभिन्न

शिवालयों में भी श्रद्धालुओं की भीड़ रही। श्रद्धालुओं ने भगवान शिव का जलाभिषेक कर विधिवत पूजा-अर्चना की।

सावन के तीसरे सोमवार को पूरे क्षेत्र के शिवालय हर-हर महादेव और बम-बम भोले के जयकारों से गूंज उठे। सुबह से शाम तक मंदिरों में श्रद्धालुओं की आवाजाही बनी रही और क्षेत्र का माहौल पूरी तरह शिवमय नजर आया।

## कोटड़ी में 18 व 19 सितम्बर को होगा महासंघ का जिला शैक्षिक सम्मेलन

बैठक में सम्मेलन की तैयारियों को लेकर बनाई रणनीति, संगठन पदाधिकारियों ने शिक्षकों से जुटने का किया आह्वान

भीलवाड़ा फोकस @ कोटड़ी।

राजेन्द्र बबलू पोखरना

अखिल भारतीय राष्ट्रीय शैक्षिक महासंघ राजस्थान (विद्यालयी शिक्षा) जिला शाहपुरा का जिला स्तरीय शैक्षिक सम्मेलन आगामी 18 एवं 19 सितम्बर 2026 को कोटड़ी में आयोजित किया जाएगा। सम्मेलन को लेकर संगठन की तैयारियां शुरू हो गई हैं। इसे लेकर खंड कोटड़ी में संगठन पदाधिकारियों एवं शिक्षकों की बैठक आयोजित हुई जिसमें सम्मेलन को सफल एवं भव्य बनाने को लेकर विस्तृत चर्चा की गई।

बैठक का आयोजन जिलाध्यक्ष संजीव कुमार शर्मा के नेतृत्व में हुआ। बैठक में अजमेर संभाग संगठन मंत्री महेश कुमार शर्मा एवं जिलामंत्री अमर सिंह चौहान विशेष रूप से मौजूद रहे। बैठक में सर्वसम्मति से जिला शैक्षिक सम्मेलन कोटड़ी में आयोजित करने का निर्णय लिया गया। सम्मेलन में जिलेभर से शिक्षक एवं



संगठन से जुड़े पदाधिकारियों के शामिल होने की संभावना है।

संगठन की रीति-नीति पर हुई चर्चा बैठक को संबोधित करते हुए अजमेर संभाग संगठन मंत्री महेश कुमार शर्मा ने संगठन की रीति-नीति, कार्यपद्धति एवं शिक्षक हितों से जुड़े विभिन्न विषयों पर प्रकाश डाला। उन्होंने कहा कि संगठन का उद्देश्य शिक्षकों के हितों के साथ-साथ शिक्षा व्यवस्था को बेहतर बनाने में अपनी प्रभावी भूमिका निभाना है। उन्होंने आगामी जिला सम्मेलन को संगठन की गतिविधियों को गति देने वाला महत्वपूर्ण आयोजन

बताया। वहीं जिलाध्यक्ष संजीव कुमार शर्मा ने कहा कि कोटड़ी में होने वाले जिला शैक्षिक सम्मेलन को ऐतिहासिक एवं भव्य बनाने के लिए सभी पदाधिकारी और शिक्षक मिलकर कार्य करें। उन्होंने सम्मेलन की तैयारियों को लेकर आवश्यक दिशा-निर्देश देते हुए कार्यकर्ताओं से जिम्मेदारियों के साथ जुटने का आह्वान किया।

कोटड़ी में पहली बार जिला स्तरीय  
आयोजन को लेकर उत्साह

जिला शैक्षिक सम्मेलन को कोटड़ी में आयोजित किए जाने से स्थानीय शिक्षक

समुदाय में भी उत्साह का माहौल है। बैठक में सम्मेलन की व्यवस्थाओं, संगठनात्मक तैयारियों तथा अधिक से अधिक शिक्षकों की सहभागिता सुनिश्चित करने को लेकर विचार-विमर्श किया गया। पदाधिकारियों ने कहा कि सम्मेलन को सफल बनाने में किसी प्रकार की कमी नहीं छोड़ी जाएगी। बैठक का सफल संचालन जिला कोषाध्यक्ष शांतिलाल पोखरना ने किया। इस अवसर पर कोटड़ी अध्यक्ष दुर्गा कुमार शर्मा, सोजीराम माली, मुकेश कुमार तेली, सीताराम खटीक, महेंद्र शर्मा, बाबू लाल, ओम प्रकाश धाकड़ सहित बड़ी संख्या में शिक्षक एवं संगठन से जुड़े कार्यकर्ता उपस्थित रहे। सम्मेलन के माध्यम से शिक्षकों से जुड़े शैक्षिक एवं संगठनात्मक विषयों पर मंथन के साथ संगठन को और अधिक मजबूत बनाने की दिशा में भी चर्चा होने की उम्मीद है। संगठन पदाधिकारियों ने जिलेभर के शिक्षकों से सम्मेलन में सक्रिय सहभागिता निभाने का आह्वान किया।

सावरकर पर प्रश्न पूछना अपराध नहीं, शिक्षक श्री गुरु  
प्रसाद का निलंबन तत्काल वापस हो : कैलाश चंद्र सुथार

एबीआरएसएम ने दिया जिला कलेक्टर को ज्ञापन



भीलवाड़ा फोकस @ भीलवाड़ा।

अखिल भारतीय राष्ट्रीय शैक्षिक महासंघ (विद्यालयी शिक्षा) के आह्वान पर भीलवाड़ा जिला इकाई के बैनर तले प्रदेश संगठन मंत्री कैलाश चंद्र सुथार, प्रदेश अध्यक्ष सुरेश चंद्र बड़वा के नेतृत्व में जिले के शिक्षकों ने आज जिला कलेक्टर कार्यालय के बाहर धरना-प्रदर्शन कर माननीय प्रधानमंत्री, केरल के माननीय राज्यपाल तथा केरल के माननीय मुख्यमंत्री के नाम जापन जिला कलेक्टर को सौंपा। जापन में केरल के कासरगोड जिले के कुबला सब-डिस्ट्रिक्ट में आयोजित विद्यालयी सोशियल साइंस फ्रीडम क्विज में स्वतंत्रता सेनानी

विनायक दामोदर सावरकर से संबंधित प्रश्न पूछे जाने पर शिक्षक श्री गुरु प्रसाद के निलंबन को तत्काल एवं अविलंब वापस लेने की मांग की गई। इस संबंध में जिला मंत्री ईश्वर सिंह चौधरी ने बताया कि उपस्थित शिक्षकों को संबोधित करते हुए प्रदेश संगठन मंत्री कैलाश चंद्र सुथार ने कहा कि स्वतंत्र वीर विनायक दामोदर सावरकर भारतीय स्वतंत्रता आंदोलन के महत्वपूर्ण ऐतिहासिक व्यक्तित्व हैं। उनका क्रांतिकारी जीवन, ब्रिटिश शासन द्वारा दिए गए कठोर दंड तथा अंडमान की सेल्युलर जेल में उनका कारावास का अध्ययन इतिहास का स्वाभाविक हिस्सा है। सावरकर पर प्रश्न पूछना न तो अपराध है न ही अनुशासनहीनता और न किसी राजनीतिक



मत का प्रचार है। उनके विचारों से सहमति-असहमति का अधिकार सभी को है, लेकिन किसी ऐतिहासिक व्यक्तित्व को इतिहास से बाहर नहीं किया जा सकता। धरने को संबोधित करते हुए सुरेश चंद्र बड़वा ने कहा कि यदि संबंधित प्रश्नावली उप जिला शिक्षा अधिकारी के स्तर पर अनुमोदन के बाद विद्यालयों में प्रसारित की गई थी, तो किसी कथित त्रुटि के लिए केवल प्रश्न तैयार करने वाले शिक्षक को जिम्मेदार ठहराना उचित नहीं है। प्रश्न की तैयारी, स्रोत, जांच और अनुमोदन की पूरी प्रक्रिया की निष्पक्ष जांच होनी चाहिए। जांच पूरी होने से पहले निलंबन जैसी कठोर कार्रवाई शिक्षक समुदाय में भय और आत्म-संस्तरशिप का वातावरण पैदा कर सकती है।

सुशीला जाट ने संबोधित करते हुए कहा कि आजादी का आंदोलन किसी एक राजनीतिक दल अथवा विचारधारा की संपत्ति नहीं है। धरने में कर्मचारी महासंघ वरिष्ठ उपाध्यक्ष दिनेश भट्ट, राम प्रसाद माणम्या, राजेंद्र शर्मा, विनोद झंवर, बसंत पोरवाल, अजीत सिंह, बनवारी लाल काबरा, नीता रावत, शारदा विश्वा, विनोद कुमार चौहान, महेश मंडोवरा, पुष्कर तेली, जयवर्धन हवा, संतोष बिश्नोई, सत्यनारायण मंत्री, ओम प्रकाश सुथार, राजेंद्र काबरा, प्रेम व्यास, अनिल आसोपा, राधेश्याम मोण, किशन लाल माली सहित जिला एवं खंड कार्यकारिणी के साथ ही बहुत से सक्रिय कार्यकर्ता उपस्थित रहे।

# राधे कृष्णा हर्बल

## मोरिंगा पाउडर एवं कैप्सूल

30, माणक नगरी बून्दी रोड़ बिजौलिया MO.8426904895

